

58. Il-Qtugh tat-Tin

Halli 'l haddiehor jixtri t-tin mill-qoffa
minghand tal-ħaxix u jgeżwru ġewwa l-karti,
u jaħslu sew, u fuq il-mejda jieklu
bil-kuċċarina.

Jien, ngħid għaliġa, t-tin irrid li nieklu
mis-siġra dritt. Erħili naqta' waħda
li tlellex vjola qalb il-weraq aħdar
mill-ewwel fergħa,

U tnejn minn dik ta' hdejha, u nibda nqaxxar,
niekol u ntiegħem; nerga' mmid idejja
għal fergħa qrib, u nsib boton ta' sitta,
il-misjur naghžel,

'Il fuq inħares, u fuq l-oġhla fergħa
jien nilmaħ waħda mxaqqa tliegħeb l-għasel,
u nogħla fuq saqajja, l-fergħa ngebbbed
sakemm naqtagħha.

Qaxxar u kul, tiegħem il-benna u tgħaxxaq,
u irfes l-art minn fejn is-siġra saffet
is-sugu ta' got-tin, ilmaħ is-sema
minn fejn hi ġibdet

Il-vjola fuq il-frott, l-aħdar fil-weraq,
u l-ixheb fuq iz-zkuk... qaxxar u kul,
nehħi tas-sajf in-nixfa, ħobb is-siġra
sew kif int thobb

Il-baqra bil-ħalib u kull qalb tajba.
Min qata' t-tin mis-siġra ġewwa l-għalqa
f'għaxija tas-sajf tagħna jista' jifhem
dak li nhobb jien!